

## Ata paltosu

Bir meşin palto var,  
Bilmirik kim onu geyinəcəkdir;  
Atamdan qalıb,  
Bir şeyi bilirlik -  
Qeyrəttək qalıb,  
Kim onu geyinsə, öyünəcəkdir.  
Anam üç qardaşı çağırır deyir:  
Artıq böyümüsüz -  
Hamı halıdır.  
Paltoya,  
Kim geyse  
Gövdəylə deyil,  
Ata qeyrətiylə sığışmalıdır.  
Bilin ki,  
Paltoya layiqəm deyən,  
Sonuncu şərti də düz bilməlidir:  
Paltonu əyninə götürüb geyən  
Ata yerişini yeriməlidir.  
Çöldə səhv edəndə,  
Evə gəlirik,  
Evdə nəzərimiz çaşır, karıxır;  
Palto bizə baxır,  
Elə bilirlik,  
Paltonun içindən atamız baxır.  
Bu meşin paltoda qüdrətə bir bax,  
Rəngi nə saralıb,  
Nə də ki, solub;  
Dəblər ildən-ilə dəyişir.  
Ancaq  
Palto atam kimi dəyişməz olub.  
"Ürəksiz böyüyər" -  
Duyub ki, atam -  
Üç oğul paltodan ətrini alsın.  
Paltonu,  
Bəlkə də qoyub ki, atam,  
Evdə hənirtisi, istisi qalsın.  
Çöldə səhv edəndə, evə gəlirik.  
Evdə üstümüzə baxışlar yağır;  
Palto bizə baxır,  
Elə bilirlik,  
Paltonun içindən atamız baxır.  
Bəlkə biz atayıq atamız tək,  
Bəlkə yanılıram, fikrim çaşıbdır.  
Üç qardaş paltonu geyinmirik ki,  
Palto bizim üçün atalaşıbdır.

## Sevgidə tələsməyin

A qızlar, sevgidə tələsməyin siz,  
Sevgi kəməndini sizə tez atır.  
Sizin qəlbinizdə sizdən xəbərsiz  
Sevilə-sevilə bir sevgi yatır.

Yolumdan ayrılıb mən çaşsam əgər,  
Doğru sözlərimdir, eşidin bunu;  
Sizin birinizə yanaşsam əgər  
Hardasa bir oğlan bükər boynunu.

Ömrün ən müqəddəs arzularına,  
Niyə tələsirsiz?  
Yoxsa çaşıbsız?  
Mən namərd demirəm başqalarına,  
Nə yaxşı mənimlə qarşılaşıbsız.

Həyatın hesabsız hay-harayından  
Ömrə bir hay düşür, bir haray düşür,  
Yadda saxlayın ki, sevgi payından  
Həyatda hərəyə bircə pay düşür.

Gizlicə qovrulub hey için-için,  
Kim isə ömrünü açar səhərsiz...  
Hələ tələsməyin, hər birinizçün  
Bir oğlan yol gəlir sizdən xəbərsiz.

İllərin üstündən illər aşdıqca,  
Zamanın hökmündə elə çaşıram.  
Böyüyüb siz mənə yaxınlaşdıqca,  
Yaş ötür, mən sizdən uzaqlaşırım.

A qızlar, sevgidə tələsməyin siz,  
Sevgi kəməndini sizə tez atır.  
Sizin qəlbinizdə sizdən xəbərsiz  
Sevilə-sevilə bir sevgi yatır.

## Könlüm şeir istəyir

# Ata paltosunun istisi

*Azərbaycan şeirinə 60-cı illərdə gələn şairlər sırasında Davud Nəsinin yaradıcılığı istər mövzu çalarına, istər poetik tutumuna görə fərqlənib. Şeir həm də düşündürücülüyüylə könlə yatır. İsa İsmayilzadənin "Səssiz toylar"ı qədər də Davud Nəsinin "Ata paltosu" şairi kövrəkliyiylə, o illərin ağrı-acılarını poeziyada yaşatma qüdrətiylə səciyəvidir.*

*Davud Nəsinin şeirlərinin şair-oxucu mükəlləməsi kimi oxunur - səmimidir, poetik dəyəri oxucunun düşüncələrinə də, duyğularına da səmimiliklə hopur...*

"Azərbaycan Ordusu"

Ömrünün yazını, sevgi çağını  
Yaşım silkələyib, salıb əlimdən.  
Ömrümün subaylıq sultanlığını  
Oğlumun gəlini alıb əlimdən.

Qızlar bulağından bir gün içəndə,  
Kiminsə qəlbini siz ovlarsınız.  
Sabah qapınızdan gəlib keçəndə,  
Məni yox, oğlumu haraylırsınız.

## İnsan məhəbbətlə gəlir dünyaya

Sevgi nə saralar, sevgi nə solar,  
Bu eşqi, ülfəti ötərgi sanma.  
Desələr: "Çox sevib, ayrılmaq olar,  
Sevgi qabaqdadır", buna inanma.

Qəlbində od varsa, qışda da yazsan,  
Soyutmaz nə boran, nə də qar səni.  
Əgər başqasına sən qulaq assan,  
Səhvən ömrün boyu yandırar səni.

Əl çatmaz, ün yetməz bir uzaq kimi  
Onu sən axtarma, gəzmə hər dəfə,  
Ömrünü bəzəyər çilçirəq kimi  
Məhəbbət bir dəfə, sevgi bir dəfə.

Kim deyər böyüksən, ya da uşaqsan,  
Sevinc ağlayanda, ya güləndədir?  
Sevilə-sevilə yaşayacaqsan,  
Dünyanın sevinci seviləndədir.

Saysız qəmlənərsən, saysız gülərsən,  
Saysız nişan olar sinən hədəfə.  
Yüz dəfə doğulub, ölə bilərsən,  
Doğular ömrünə sevgi bir dəfə.

Bu dünya bəzəkdir, sevgi möcüzə,  
Bir əsr yaşasan onsuz, - mənasız... -  
Sevgi yaşamaqçün verilib bizə.

Həyatda sevlənmək deyildir asan,  
Çalış, öz ömrünü sən vermə zaya,  
Necə ki, sevmirsən - doğulmamısan,  
İnsan məhəbbətlə gəlir dünyaya.

## Ürək alışmasa

Qəlbində bir yurd sal,  
Bir mənzil, bir ev,  
Açıb qönçələnsin həyatın-varın.  
Gözəl qız,  
demirəm, sən məni gəl sev,  
Həyatda bir olsun əhdin, ilqarın.

Hərə öz ömrünü yaşar bir adda,  
Gün-gündən fərqlidir, bil ki, il kimi.  
Hər şeyin dövrünü vardır həyatda,  
Vaxt keçir, solarsan qızılgül kimi.

Bu dünya möcüzə, bu torpaq təmiz,  
Ürək hesablaşmır var ilə, yoxla.  
Dünyaya bir dəfə göz açıyıq biz,  
Bir dəfə gəlirik, yadında saxla!

Yeridir, yerində qərara gəlmək...  
Demə ki, həyatın mənasız keçdi.  
Hər ömrün mənası sevib, sevlənmək,  
Ürək alışmasa, gözəllik heçdir.

## Gəlib mən alardım sənin könlünü

Gəlib mən alardım sənin könlünü,  
Yadına gəlirmi, hərdən küsəndə.  
Gözlərdim yolunu hey bütün günü,  
Məni istəsən də, istəməsən də.

Könlündən könlümə ocaq düşərdi,  
Hərdən üşüyəndə, külək əsəndə.  
Xəyalım yanında qonaq düşərdi,  
Məni istəsən də, istəməsən də.

Sən öz ürəyinin yoluyla get ki,  
Ya mənim, ya da ki, başqa bir kəsin  
Qəlbə bahar olsun...  
Sən elə et ki,  
Sənin sevdini hamı istəsin.

## İlk görüş, ilk ayrılıq

Ürək yanar, alışar,  
Meh əsər ilıq-ilıq,  
Nə susar, nə danışar  
İlk görüş, ilk ayrılıq.

İlk görüş, ilk ayrılıq  
Bir vaxta necə düşüb?  
Elə bil ki, bir vaxtda  
Gecə, gündüz görüşüb.

Ya qismət, ya qədərdir  
İlk görüş, ilk ayrılıq.  
İlk sevgi, ilk kədərdir  
İlk görüş, ilk ayrılıq.

## İlk sevgi dəsmalı

Həyatda çoxuna ilk sevgi sözü  
Dönük məhəbbətdən yanar köz olur.  
Deyirlər, bilmirəm, yalan, ya düz  
Çox vaxt ilk məhəbbət uğursuz olur.

Əhdi, məhəbbəti sınamaq üçün  
Sən mənə dəsmal da bağışlamışdın.  
Gəlmişdin, əbədi sən yanmaq üçün,  
Bəs niyə bir anda yanıb alışdın?

Başa düşəmmirəm kimdə günah var,  
Axi, kim ayırdı iki əzizi?  
Görən ilk sevgimi oldu günahkar,  
Yoxsa ki, bu dəsmal ayırdı bizi?